

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః
శ్రీమహాలక్ష్మ్యై నమః

శ్రీమద్వేంకటాధ్వరివిరచితే శ్రీలక్ష్మీసహస్రే
॥ శృంగారస్తబకః నవమః ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీమహాలక్ష్మ్యే నమః

॥ శృంగారస్తబకః నవమః ॥

దుర్జ్ఞయమహిమా సా మాం క్షీరాబ్ధి దుహితాఽవతాత్ |

శృంగారరససర్వస్వం శేషశైలేశ్వరస్య యా || 9.1 ||

విహితస్మరసౌరభేణ పద్మే

వివిధేనాంబ విలాసచేష్టితేన |

అతివిస్మయమాదధాతి శౌరేః

అనుభూతాఽపి చిరాదపూర్వవత్ త్వం || 9.2 ||

కమలే తవ హంత వీక్షితానాం

కుటిలిమ్నా కవలీకృతం సదాఽపి |

ఫణిశైలపతేర్న జాతు చేతః

ప్రతిఘోపజ్ఞముపైతి వక్రిమాణం || 9.3 ||

విషమాయుధాస్త్రసుషమావహైరహో

తవ లోకమాతరవలోకవిభ్రమైః |

భగవానహీంద్ర నగవాస్యపాశ్చుతే

తరసా మనోజ్ఞతరసాత్త్వికశ్రియం || 9.4 ||

కలశాబ్ధిపుత్రి వలశాసనాదిభిః

నిగమైరనాది విగమైరపి స్తుతః |

ఛలహేతుకేషు కలహేషు కేశవః

స భియా తవైకమభియాచతే వచః || 9.5 ||

స్తంభతః స్వయమవాప సంభవం
 యః పురా నరహార్షిర్హరిప్రియే ।
 శంబరాహితవిలాసడంబరైః
 స్తంభమంబ జనయత్యయం త్వయి ॥ 9.6 ॥

అహారి నేత్రం మమ పశ్యతోఽనయా
 ప్రసహ్య చోరస్థలసక్తయేతి కిం ।
 ప్రతిక్రియాయై హరతే రతేషు తే
 హార్షితాదంబరమంబ రంహసా ॥ 9.7 ॥

అంబ త్వమత్యంతముదారతోరు -
 చమత్య్కృతిం దర్శయితుం ప్రియాయ ।
 అభ్యర్థయిత్రే భృశమాత్మనోఽపి
 కుచేలమిత్రాయ దదాసి చేలం ॥ 9.8 ॥

బహిష్టాల్వర్గస్తవ నవరతౌ దేవి హరిణా
 కరగ్రాహోన్మీలద్వలయరవ శుశ్రూషురుషితః ।
 ప్రియస్పర్శానందోన్మీషిత భవతీహాసనిభృతైః
 కలధ్వానోపేతైః కనకవలయైర్వంచిత ఇవ ॥ 9.9 ॥

హతాత్ క్రీడాయుద్ధే హరిసఖి భవత్యాః కచభరే
 గృహీతే కాంతేన గ్రహిలహృదయః కామమదయః ।
 మనోజన్మా మర్మావిధమథ గలత్పుష్పకపటాత్
 అవర్షద్ బాణౌఘం ప్రసభముపరిష్టాన్మధురిపోః ॥ 9.10 ॥

ఆఖ్యయా చ మహసా హరేః కర -
 స్పర్శనేన మృదితః పయోధరః ।
 దేవి విక్షిపతి తే స్రగుధలత్
 పుష్పమౌక్తికమయాన్ పయః కణాన్ ॥ 9.11 ॥

సరభసపరిరిప్పాసంభ్రమోచ్ఛానవీన -
 స్తనశిథిలితబంధా మంజులా కంచుకీ తే |
 అతనుసమరకేలావప్రయత్నాత్ప్రియేణ
 ద్రుతతరమపనీతా దుగ్ధసింధోస్తనూజే || 9.12 ||

హరతి తదిదముచ్చైర్హంత చక్రావలేపం
 దిశతి జనని ఖేదం మధ్యదేశస్య చేతి |
 మదనయుధి కరాభ్యాం మర్దితం యుగ్మమేతత్
 కుచధరణిభృతోస్తే కుప్యతేవాచ్యుతేన || 9.13 ||

కఠినముఖనఖక్షతాని శౌరేః
 కరయుగనిర్దయమర్దనాని చాస్య |
 భగవతి సహమానయోః ప్రకామం
 తవ కుచయోరుచితం క్షమాధరత్వం || 9.14 ||

భీతం శీతకరాద్రథాంగమిథునం నిత్యానుషక్త్యాశయా
 మాతర్వ్యాతత తావకస్తనజనిం మానాత్ పునశ్చంద్రమాః |
 త్వత్ప్రాణేశనఖాత్మనా కృతజనిస్తత్ర ప్రదత్తే క్షతం
 వైరం హంత విరోధినోః కిల మిథో జన్మాంతరేఽప్యక్షతం || 9.15 ||

సంత్యజ్య సుందరి సుదర్శనపాంచజన్యా -
 ద్యేకేన కంఠమితరేణ కరద్వయేన |
 సంగృహ్ణాతస్తవ కుచౌ చ మదంబ శౌరేః
 నో శంఖచక్రధరతా విరతా రతేఽపి || 9.16 ||

భావత్యమాచరతి దేవి హారావపూర్వం
 పాణిగ్రహం విజనకేలిగృహం ప్రవిశ్య |
 లాజాయితం విమృదితస్తన లోలహార -
 వ్యాకీర్ణ మౌక్తికచయైర్జ్వలతి స్మరాగ్నౌ || 9.17 ||

పంచాయుధాన్యపి విహాయ తవాంగకేషు
 సంచారయన్ స చతురశ్చతురః స్వహస్తాన్ |
 కంజాలయే కథమహో మధుకైటభారిః
 పంచాయుధాజిమపి హర్షభరాదకార్షీత్ || 9.18 ||

క్రీడారణే తవ కృతాపజయః స్మరేణ
 సంత్యాజితేష్వపి చ శార్ఙ్గముఖాయుధేషు |
 కల్యాణి కంసదమనః కమలే విచిత్రం
 ఉత్తుంగ చాపలతయా నను యోజితోఽభూత్ || 9.19 ||

ఉపమర్ద్దితయోరురోజయోస్తే
 దయితాశ్లేషదశాసు మౌక్తికానాం |
 నవచందనరేణునిర్విశేషం
 పరిణామం ప్రతిపేదిరే పరాగాః || 9.20 ||

మాయావాదైస్తవ తు వశితే దేవి మధ్వార్థికారి -
 ణ్యంగాభ్యాం వాం విఘటితమభూద్ ద్వైతమాలింగనేషు |
 ఆభిర్ముక్తావలిభిరచిరాదాశ్రితం నిర్గుణత్వం
 వ్యక్తా చాంతఃకరణహరణాత్ తాదృగానందపూర్తిః || 9.21 ||

జలజాయతనే సమస్తనాగ -
 ప్రవరప్రౌఢనిబంధనశ్రమేణ |
 ప్రియపాణినియంత్రణోచితాయా -
 స్తవ కంఠాదుదితాస్తదా సుశబ్దాః || 9.22 ||

యోగే పయోధితనయే యువయోస్తదానీం
 శంపాలతాజలదయోరివ సంప్రవృత్తే |
 ఉజ్జ్వంభితాతనుశుభాశుగవేగనీతా
 యుక్తం శ్రమాంబుకణికామయవృష్టిరాసీత్ || 9.23 ||

చలద్గుణేష్వత్ర పయోధిజాతే -

ష్వత్రాసముక్తావలిషు ప్రకంపః |

రమే సదా రాజకరాప్తనానా -

హారేషు యుక్తోఽతనుయుద్ధకాలే || 9.24 ||

గాఢం శ్లిష్యతి మాధవే సకుతుకం క్రీడావనీం త్వాం తదా

యుక్తం చంపకగర్భసౌరభశుభైరస్పంది మందానిలైః |

రాజీవోపరి పర్యపాతి సహసా లోలైరలీనాం కులైః

ఆసీదంబ కదంబగోలనిచయో యస్మాదతో విస్మయః || 9.25 ||

ప్రసభమరుణబింబం గ్రస్తమాసీదకస్మాత్

పరిపతితముడూనాం పంక్తిభిర్మేరుశృంగాత్ |

అపి తిమిరవృతాఽభూదిందిరే చంద్రరేఖా

తవ చ మధుజితశ్చ ద్వంద్వయుద్ధే ప్రవృద్ధే || 9.26 ||

వపుషి మృదుతమే తే వేదనా మా జనీతి

ప్రతిశమయిషతాఽపి ప్రేయసా మాధవేన |

విపులపులకపాలీ విశ్వమాతః త్వదంగే

తవ దృఢపరిరంభాత్ స్వైరమున్మేమిషీతి || 9.27 ||

మధుమథనమనః ప్రహర్షహేతోః

మనసిజయజ్ఞమనేకథా విధాయ |

ధ్రువమవభృథమజ్ఞనం భవత్యా

జనని కృతం శుచిభిః శ్రమాంబుపూరైః || 9.28 ||

సాయాసాయాః సురతవిరతౌ కాంత బాహాంతరాళే

విన్యస్యాస్యం తవ భగవతి స్వాపసౌఖ్యం భజంత్యాః |

ఫాలోత్పన్న శ్రమజలమిషచ్ఛిత్రకప్రస్తుతోఽస్మిన్

శ్రీవత్సోఽన్యః స భవతు రమే యస్తు కస్తూరిబిందుః || 9.29 ||

సంజాతం నయనయుగే నిరంజనత్వం
 నీరాగః స్ఫుటమభవత్ తవాధరోఽపి |
 సంపన్నా జనని కచేఽపి బంధముక్తిః
 సానందం రహసి హరేరుపాసనేన || 9.30 ||

మలయముకుటీ వాటీపాటీర కోటరనాటీనః
 సరసిజ మధుస్యందామందాఽఘమర్షణహర్షిణః |
 తవ రతిభవం లుంపంత్యంబ శ్రమం శయనీభవత్ -
 ఫణిపతిభియా మందం మందం చరంత ఇవానిలాః || 9.31 ||

వనజనిలయే వారిక్రీడాదశాసు దశానన -
 ద్విషి తవ శనైరాతన్వానే కుచే నఖచేష్టితం |
 క్షుభితమనసా దత్తా నాథే త్వయా శఫరీభియా
 సరభసపరీరంభారంభా జయంతి నిరంతరాః || 9.32 ||

సరసిజవనే సలీనాయాః సకౌతుకమిందిరే
 సలిలవిహృతౌ శౌరేర్లోలేక్షణస్య ముఖస్య తే |
 అలికవలితాలోలశ్యామాలకస్య సరోరుహాత్
 అలికవలితాచ్ఛైవాలాధ్యాదభూన్న భిదాగ్రహాః || 9.33 ||

యుగపదహిమహీభృత్యున్మిషంతం సమంతాద్
 ఋతుగణమపి కృత్స్నం నిర్విశన్నిర్విశంకః |
 సహ విహరతి లీలాలాభవత్యా భవత్యా
 మమ జనని ముకుందో మంజువల్లీగృహేషు || 9.34 ||

కుసుమశరధనుర్జ్యా తుంగటంకారశంకా -
 కరమధుకరసంఘారభ ఝంకారహృద్యాన్ |
 ఫణిగిరివనదేశాన్ పద్మనాభః స పద్మే
 సఫలయతి గభీరైస్త్యత్యహాయో విహారైః || 9.35 ||

సాకం లోకపతిస్త్వయా విహరతే కాకోదరాద్రౌ రమే
 సూనేషోరవనే వనే నయనయోరానందనే చాందనే |
 శంపాశ్లిష్టనవాంబుదభ్రమజషామంకే చిరం కేకినాం
 నృత్తాడంబరనున్నపన్నగతయా నిర్దోషమందానిలే || 9.36 ||

కాంతో రంతుమనాస్త్వయా సహ రమే కామేన ముహ్యన్ హరిః
 శ్యామాం కేళివనీమమంస్త రజనీం దూరీకృతార్కద్యుతిం |
 సంధ్యారాగమగేషు పల్లవగణం తతోరకాంస్తారకా -
 ణ్యంతః సంతమసం లసన్మధుకరశ్రేణీం చ నాణీయసీం || 9.37 ||

త్వన్నాథాఖ్యా వహనవిశదీభూతతద్ధాస్యదార్థ్యం
 కించిత్కృత్యా కలయితుమివాకాంక్షతా మాధవేన |
 పత్యా సాకం ప్రణయకలహం తావకం ఛేత్తుకామే
 కామే దేవి స్వయముపవనే తన్యతే బాణదానం || 9.38 ||

సోఽయం గాయన్ స్మరమనుమలిః శశ్వదవ్యాదభవ్యాత్
 సంపశ్యంతీ యమిహ కబరీసౌరభాదాపతంతం |
 జాతోద్వేగా జగదధిభువే చిత్రమప్రార్థితాపి
 స్వైరం దత్సే సరభసపరీరంభమంభోధికన్యే || 9.39 ||

మందం మందం వృషగిరితటీం స్వైరమాటీకమానః
 ఖేలం ఖేలం విమలహరిణాంకాననే కాననేషు |
 గ్రాహం గ్రాహం మృదుసుమనసః కౌతుకీ కైటభారిః
 వారం వారం తవ వితనుతే దేవి మూర్ధాభిషేకం || 9.40 ||

రాగేణోపర్యనిశముషితం పుష్పవత్యా లతాయాః
 ప్రీత్యా గృహ్లాన్ కమపి కుతుకీ పల్లవం పుల్లవక్త్రః |
 సాంద్రామోదం చికురసుమనః సన్నిధానేన నీత్వా
 శార్ఙ్గీ హంత శ్రుతిశిరసి తే స్థాపయత్యభిక్తన్యే || 9.41 ||

దత్తే మాతస్తవ కిల ముఖే పాణినా దుర్నివార -
 స్వేదేనాసౌ కమపి తిలకం కౌతుకీ శ్రీనివాసః |
 త్వం తు స్వేదస్తుతివిఘటిత స్థానవిన్యాసమేనం
 వీక్ష్యాదర్శే హససి దయితం మోఘ యత్నం విదగ్ధా || 9.42 ||

శేషక్ష్యాభృత్తటవనచర శ్యామజీమూతసంఘే
 సంలీయ త్వాం భ్రమయతి హరిః కల్పితాభేదమోహః |
 తస్మిన్ విద్యుత్పటలజటిలే తం విచేతుం విశంత్యా
 వ్యావృత్తిం తే విశదమవిదన్ స స్వయం వంచితోఽభూత్ || 9.43 ||

బాలే దేహి పయోధరం కరయుగే ప్రావృట్ త్వయా యాచ్యతాం
 ఆశ్లేషాభిరుచిం విధేహి న శశీ తస్యాస్మి కింతు స్వసా |
 ఆస్తాముత్తరమేతదీదృగధరం యాచామి వాచా స్వయం
 నాస్త్యర్థోఽధరయాచ్ఛయేతి చటుభిః పద్మే ధినోషి ప్రియం || 9.44 ||

పశ్చాదుపేత్య పరిహాసకృతే కరాభ్యాం
 దృష్టి తవాంబ విపులే స్థగయన్ సశేషం |
 పాణిద్వయం మమ న కృత్స్న పిథానకేలౌ
 పర్యాప్తమిత్యహిగిరేః పతిరేతి లజ్జాం || 9.45 ||

తవ లోకమాతరవలోక వాగురా
 మృగజాల దృష్టియుగజాడ్యకృద్గుణా |
 నను భాతి చిత్తమనుభావమాశ్రితా
 హరిణాఽపి తత్ర హరిణాయితం తతః || 9.46 ||

స్మితచంద్రికయా కయాఽపి దేవి
 స్మరసంవృద్ధిపుషా సదోన్మిషంత్యా |
 మధుసూదనమానసేందుకాంతే
 ద్రవతాం చంద్రమసః స్వసస్తనోషి || 9.47 ||

తవ స్తనం శైలఘనం వినోదాత్
 ప్రసహ్య గృహ్లాన్ ప్రభురభికన్యే |
 పురా మురారిః స్వకరోద్ధృతస్య
 గోవర్ధనస్య స్మృతవాన్ మహాద్రేః || 9.48 ||

వల్లీ తమాలమివ విద్యుదివాంబువాహం
 మాహేంద్రనీలభవనం మణిదీపికేవ |
 ఇందోః కలేవ గగణాంగణమిందిరే త్వం
 ఆశ్లిష్య శౌరిమయసే మహతీమభిఖ్యాం || 9.49 ||

మదనతరుపల్లవానాం
 మధుసూదనమానసాలికుసుమానాం |
 తత్కృతతపః ఫలానాం
 తవ లలితానాం తు జనని కః స్తోతా || 9.50 ||

|| ఇతి శ్రీమద్వేంకటాధ్వరివిరచితే శ్రీలక్ష్మీసహస్రే శృంగారస్తబకః నవమః ||